

**திருமங்கையாழ்வார் அருளிச் செய்த
பெரிய திருமொழி
மூன்றாம் பத்து**

**முதல் திருமொழி - இருந்தண்மாநிலம்
திருவயிந்திரபுரம்**

** இருந்தண் மாநிலம் ஏனமதாய் * வளை மருப்பினில் அகத்து ஒடுக்கி *
கருந்தண் மாகடல் கண் துயின்றவன் இடம் * கமல நன்மலர்த் தேறல்
அருந்தி ** இன்னிசை முரன்றெழும் அளி குலம் பொதுளி * அம்பொழில் ஊடே *
செருந்தி நாண்மலர் சென்றணைந்து உழி தரு * திருவயிந்திரபுரமே 1

மின்னும் ஆழி அங்கை அவன் * செய்யவள் உறை தரு திருமார்பன் *
பன்னு நான்மறைப் பல்பொருள் ஆகிய * பரன் இடம் வரைச் சாரல் **
பின்னும் மாதவிப் பந்தலில் பெடை வரப் * பிணி அவிழ் கமலத்து *
தென்னவென்று வண்டு இன்னிசை முரல் தரு * திருவயிந்திரபுரமே 2

வையம் ஏழும் உண்டு ஆலிலை வைகிய * மாயவன் அடியவர்க்கு *
மெய்யன் ஆகிய தெய்வ நாயகன் இடம் * மெய்தகு வரைச் சாரல் **
மொய்கொள் மாதவி செண்பகம் முயங்கிய * முல்லை அங்கொடி ஆட *
செய்ய தாமரைச் செழும் பணை திகழ் தரு * திருவயிந்திரபுரமே 3

மாறு கொண்டு உடன்று எதிர்ந்த வல்லவுணன் தன் * மார்பகம் இரு பிளவா *
கூறு கொண்டு அவன் குல மகற்கு * இன்னருள் கொடுத்தவன் இடம் ** மிடைந்து
சாறு கொண்ட மென்கரும்பு இளங்கழை * தகை விசும்புற மணி நீழல் *
சேறு கொண்ட தண்பழனமது எழில் திகழ் * திருவயிந்திரபுரமே 4

ஆங்கு மாவலி வேள்வியில் இரந்து சென்று * அகல் இடம் அளந்து * ஆயர்
பூங்கொடிக்கு இன விடை பொருதவன் இடம் * பொன்மலர் திகழ் ** வேங்கை
கோங்கு செண்பகக் கொம்பினில் * குதிகொடு குரக்கினம் இரைத்தோடி *
தேன் கலந்த தண்பலங்கனி நுகர் தரு * திருவயிந்திரபுரமே 5

கூன் உலாவிய மடந்தை தன் * கொடுஞ்சொலின் திறத்து இளங்கொடியோடும் *
கான் உலாவிய கருமுசில் திருநிறத்தவன் இடம் * கவின் ஆரும் **
வான் உலாவிய மதி தவழ் மால் வரை * மாமதிள் புடை சூழ *
தேன் உலாவிய செழும் பொழில் தழுவிய * திருவயிந்திரபுரமே 6

மின்னின் நுண்ணிடை மடக்கொடி காரணம் * விலங்கலின் மிசை இலங்கை
மன்னன் * நீள்முடி பொடி செய்த மைந்தனது இடம் * மணி வரை நீழல் **
அன்ன மாமலர் அரவிந்தத்து அமளியில் * பெடையொடும் இனிதமர *
செந்நெலார் கவரிக் குலை வீசு தண் * திருவயிந்திரபுரமே 7

விரை கமழ்ந்த மென்கருங்குழல் காரணம் * வில் இறுத்து அடல் மழைக்கு *
நிரை கலங்கிட வரை குடை எடுத்தவன் * நிலவிய இடம் தடமார் **
வரை வளம் திகழ் மதகரி மருப்பொடு * மலை வளர் அகில் உந்தி *
திரை கொணர்ந்து அணை செழு நதி வயல் புகு * திருவயிந்திரபுரமே 8

வேல் கொள் கைத்தலத்து அரசர் வெம்போரினில் * விசயனுக்காய் மணித் தேர் *
கோல் கொள் கைத்தலத்து எந்தை பெம்மான் இடம் * குலவு தண் வரைச் சாரல் **
கால் கொள் கண் கொடிக் கையெழுக் * கமுகு இளம் பாளைகள் கமழ் சாரல் *
சேல்கள் பாய் தரு செழு நதி வயல் புகு * திருவயிந்திரபுரமே 9

** மூவராகிய ஒருவனை * மூவுலகு உண்டு உமிழ்ந்து அளந்தானை *
தேவர் தானவர் சென்று சென்று இறைஞ்சத் * தண் திருவயிந்திரபுரத்து **
மேவு சோதியை வேல் வலவன் * கலிகன்றி விரித்து உரைத்த *
பாவு தண் தமிழ் பத்திவை பாடிடப் * பாவங்கள் பயிலாவே 10

அடிவரவு: இருந்தண் மின்னும் வையம் மாறு ஆங்கு கூன் மின்னின் விரை வேல் மூவர்
உளன்

திருமங்கையாழ்வார் திருவடிகளே சரணம்